

Brussell, 21 ta' Awwissu 2025
(OR. en)

12186/25

PECHE 231
DELECT 107
UK 146

NOTA TA' TRAŻMISSJONI

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	21 ta' Awwissu 2025
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	C(2025) 4706 final
Suġġett:	REGOLAMENT DELEGAT TAL-KUMMISSJONI (UE) .../... ta'16.7.2025 li jemenda r-Regolament Delegat (UE) 2017/118 fir-rigward tal-miżuri ta' konservazzjoni fid-Dogger Bank u f'xi żoni tal-Katteġat

Id-delegazzjonijiet isibu mehmuż id-dokument C(2025) 4706 final.

Mehmuż: C(2025) 4706 final



IL-KUMMISSJONI
EWROPEA

Brussell, 16.7.2025
C(2025) 4706 final

REGOLAMENT DELEGAT TAL-KUMMISSJONI (UE) .../...

ta'16.7.2025

**li jemenda r-Regolament Delegat (UE) 2017/118 fir-rigward tal-miżuri ta'
konservazzjoni fid-Dogger Bank u f'xi żoni tal-Kattegat**

MEMORANDUM TA' SPJEGAZZJONI

1. KUNTEST TAL-ATT DELEGAT

L-Artikolu 11 tar-Regolament (UE) Nru 1380/2013¹ jagħti s-setgħa lill-Kummissjoni biex tadotta atti delegati dwar miżuri ta' konservazzjoni tas-sajd li huma meħtieġa għall-fini li l-Istati Membri jikkonformaw ma' ċerti obbligi skont il-leġislazzjoni ambjentali tal-Unjoni. Skont id-dispożizzjonijiet rilevanti tad-Direttivi tal-UE dwar in-Natura (id-Direttivi dwar il-Habitats² u l-Għasafar³), l-Istati Membri huma obbligati li jiddeżinjaw, rispettivament, żoni speċjali ta' konservazzjoni u żoni ta' protezzjoni speċjali sabiex jiġu protetti l-habitats u l-ispeċijiet ta' interess tal-UE. Dawn iż-żoni jiffurmaw in-network ekoloġiku Ewropew ta' Natura 2000. L-Istati Membri għandhom jistabbilixxu l-miżuri ta' konservazzjoni meħtieġa biex jilhqqu l-oġettivi ta' konservazzjoni tas-siti u jiehdu l-passi xierqa biex jevitaw id-deterjorament tal-habitats naturali u d-disturb sinifikanti tal-ispeċijiet li għalihom ġew iddeżinjati s-siti. Tali miżuri għandhom jikkorrispondu mar-rekwiżiti ekoloġiċi tal-habitats naturali u tal-ispeċijiet preżenti fis-sit, u jistgħu jinkludu miżuri relatati mas-sajd.

Skont id-Direttiva Kwadru dwar l-Istrateġija Marina (MSFD⁴, Marine Strategy Framework Directive), l-Istati Membri għandhom jiehdu l-miżuri meħtieġa biex jiksbu jew iżommu status ambjentali tajjeb. Meta l-Istati Membri jqisu li huma meħtieġa ċerti miżuri ta' konservazzjoni tas-sajd sabiex jikkonformaw mal-obbligi tagħhom skont l-Artikolu 13(4) tal-MSFD, skont l-Artikolu 4 tad-Direttiva dwar l-Għasafar, jew skont l-Artikolu 6 tad-Direttiva dwar il-Habitats, dawn il-miżuri għandhom jiġu adottati f'konformità mar-regoli tal-politika komuni tas-sajd (PKS).

Ir-Regolament Delegat (UE) 2017/118⁵ stabbilixxa miżuri ta' konservazzjoni tas-sajd f'ċerti żoni tal-Baħar tat-Tramuntana. Wara r-rakkomandazzjonijiet kongunti ppreżentati, dan ir-regolament delegat jenħtieġ li jiġi emendat biex jintroduċi l-miżuri l-ġodda proposti.

2. KONSULTAZZJONIJIET QABEL L-ADOZZJONI TAL-ATT

Dogger Bank

L-Istati Membri tal-Baħar tat-Tramuntana (il-Belġju, il-Ġermanja, id-Danimarka, Franza, in-Netherlands u l-Iżvezja) bdew diskussjonijiet biex jipproponu miżuri ta' konservazzjoni għad-Dogger Bank fl-2008. Il-partijiet ikkonċernati kienu involuti matul is-snin f'konsultazzjonijiet differenti u f'laqgħat *ad hoc*, kemm fil-livell nazzjonali kif ukoll f'dak tal-UE. Mill-2011, il-

¹ Ir-Regolament (UE) Nru 1380/2013 tal-Parlament Ewropew u tal-Kunsill tal-11 ta' Diċembru 2013 dwar il-Politika Komuni tas-Sajd, li jemenda r-Regolamenti tal-Kunsill (KE) Nru 1954/2003 u (KE) Nru 1224/2009 u li jħassar ir-Regolamenti tal-Kunsill (KE) Nru 2371/2002 u (KE) Nru 639/2004 u d-Deċiżjoni tal-Kunsill 2004/585/KE (ĠU L 354, 28.12.2013, p. 22–61, ELI: <https://eur-lex.europa.eu/eli/reg/2013/1380/oj/mlt>).

² Id-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni tal-habitat naturali u tal-fawna u l-flora selvaġġa (ĠU L 206, 22.7.1992, p. 7–50, ELI: <https://eur-lex.europa.eu/eli/dir/1992/43/oj/mlt>).

³ Id-Direttiva 2009/147/KE tal-Parlament Ewropew u tal-Kunsill tat-30 ta' Novembru 2009 dwar il-konservazzjoni tal-għasafar selvaġġi (ĠU L 20, 26.1.2010, p. 7–25, <https://eur-lex.europa.eu/eli/dir/2009/147/oj/mlt>).

⁴ Id-Direttiva 2008/56/KE tal-Parlament Ewropew u tal-Kunsill tas-17 ta' Ġunju 2008 li tistabbilixxi qafas għal azzjoni komunitarja fil-qasam tal-politika tal-ambjent marin (Direttiva Kwadru dwar l-Istrateġija Marina) (ĠU L 164, 25.6.2008, p. 19–40, ELI: <https://eur-lex.europa.eu/eli/dir/2008/56/oj/mlt>).

⁵ Ir-Regolament Delegat tal-Kummissjoni (UE) 2017/118 tal-5 ta' Settembru 2016 li jistabbilixxi l-miżuri ta' konservazzjoni fis-sajd għall-protezzjoni tal-ambjent marittimu fil-Baħar tat-Tramuntana (GU L 19, 25.1.2017, p. 10–25, ELI: https://eur-lex.europa.eu/eli/reg_del/2017/118/oj).

Kunsill Konsultattiv tal-Baħar tat-Tramuntana (NSAC, North Sea Advisory Council) hareġ diversi opinjonijiet u dokumenti ta' pożizzjoni li jiġbru l-pożizzjonijiet differenti tal-Gruppi ta' Interess Ohra (OIG, Other Interest Groups) u tal-industrija tas-sajd, kif ukoll rakkomandazzjonijiet biex jittejjeb il-proċess ta' reġjonalizzazzjoni⁶. Il-Kummissjoni kienet involuta f'hafna laqgħat tekniċi mal-Istati Membri u mal-partijiet ikkonċernati mill-2008, li sussegwentement ġew inkwadri fil-kuntest tar-reġjonalizzazzjoni mill-2013 'il quddiem.

Fis-17 ta' Ġunju 2019, l-Istati Membri tal-Baħar tat-Tramuntana, bil-Ġermanja u n-Netherlands bħala Stati Membri inizjaturi, ipprezentaw rakkomandazzjoni kongunta inizjali fir-rigward tal-miżuri ta' konservazzjoni f'partijiet taż-żoni Ġermaniżi u Netherlandiżi tas-siti ta' Natura 2000 tad-Dogger Bank "Doggerbank" DE1003301 u "Doggersbank" NL2008001. L-għan kien li jiġu protetti s-sikek tar-ramel (tip ta' habitat H1110) minn irkapti mobbli tal-kuntatt mal-qiegħ. Wara l-valutazzjoni tal-STEFCF tar-rakkomandazzjoni kongunta inizjali⁷, fid-19 ta' Ottubru 2023, l-Istati Membri tal-Baħar tat-Tramuntana pprezentaw rakkomandazzjoni kongunta aġġornata li fiha l-miżuri ta' ġestjoni u l-miżuri ta' kontroll u ta' infurzar ġew aġġornati parzjalment f'konformità mal-valutazzjoni tal-STEFCF tar-rakkomandazzjoni kongunta inizjali.

L-STEFCF hareġ valutazzjoni pożittiva tar-rakkomandazzjoni kongunta aġġornata matul il-plenarja tiegħu tal-11–15 ta' Marzu 2024⁸.

Ir-Rakkomandazzjoni kongunta aġġornata fiha miżuri għall-protezzjoni tas-sikek tar-ramel. Ix-xbieki tat-tkarkir bi travu, ix-xbieki tat-tkarkir tal-qiegħ bid-dirigenti, il-gangmi u t-tartaruni huma pprojbiti minn xi partijiet fis-siti ta' Natura 2000. L-għan huwa li titnaqqas il-pressjoni fuq il-habitat bentiku minn irkapti tas-sajd mobbli b'kuntatt mal-qiegħ għall-fini ta' konformità mal-obbligi skont l-Artikolu 6 tad-Direttiva dwar il-Habitats.

Ir-rakkomandazzjoni kongunta aġġornata fiha wkoll miżuri speċifiċi ta' kontroll u infurzar li huma meħtieġa biex tiġi żgurata l-implimentazzjoni xierqa tal-miżuri ta' ġestjoni.

Żoni tal-Kattegat

Fil-11 ta' Lulju 2024, l-Istati Membri tal-Baħar tat-Tramuntana, bl-Iżvezja bħala l-Istat Membru inizjatur, ipprezentaw lill-Kummissjoni rakkomandazzjoni kongunta rigward il-protezzjoni tad-denfil iswed u tal-ghasafar tal-baħar fiż-żoni marittimi protetti ta' Stora Middelgrund och Röde bank (SE0510186), Fladen (SE0510127), Lilla Middelgrund (SE0510126) u Morups bank (SE0510187) fil-Kattegat.

Ir-rakkomandazzjoni kongunta tipproponi li titneħħa l-possibbiltà li jsir sajd bl-għeżula u bil-pariti f'żoni ristretti għas-sajd dment li l-operaturi jingħaqdu ma' programm nazzjonali ta' monitoraġġ b'monitoraġġ elettroniku mill-bogħod (REM, remote electronic monitoring), inklużi kameras abbord. Ir-Regolament Delegat (UE) 2022/952⁹ irrikjeda li l-Istati Membri kkonċernati jirrieżaminaw id-data dwar il-qabdiet inċidentali tad-denfil iswed u tal-ghasafar tal-baħar sa mhux aktar tard mill-31 ta' Diċembru 2024. Madankollu, ma sar l-ebda sajd fl-ambitu tal-programm ta' monitoraġġ.

⁶ <https://www.nsrac.org/wp-content/uploads/2020/06/09-1920-NSAC-Advice-on-Dogger-Bank-Process.pdf>

⁷ Il-Kummissjoni Ewropea, Ċentru Kongunt tar-Riċerka, Sala, A., Ulrich, C., Review of joint recommendations for Natura 2000 sites at Dogger Bank, Cleaver Bank, Frisian Front and Central Oyster grounds (STEFCF-19–04), Sala, A. (editor), Ulrich, C. (editor), Uffiċċju tal-Pubblikazzjonijiet, 2019, <https://data.europa.eu/doi/10.2760/422631>

⁸ https://stecf.jrc.ec.europa.eu/documents/d/stecf/stecf-plen-24-01_20240405

⁹ Ir-Regolament Delegat tal-Kummissjoni (UE) 2022/952 tad-9 ta' Frar 2022 li jemenda r-Regolament Delegat (UE) 2017/118 li jistabbilixxi l-miżuri ta' konservazzjoni fis-sajd għall-protezzjoni tal-ambjent marittimu fil-Baħar tat-Tramuntana. ĠU L 165, 21.6.2022, p. 1–22.

L-STEFC ivvaluta dan is-sajd speċifiku għall-għezula u l-pariti f'żoni ristretti għas-sajd fil-plenarja tiegħu tat-22–26 ta' Marzu 2021 u, għalkemm qajjem dubji¹⁰ dwar l-adegwatezza tiegħu, innota l-possibbiltà li jiġi rieżaminat wara 3 snin ta' applikazzjoni. Din il-miżura kienet parti minn rakkomandazzjoni kongunta usa' ppreżentata fl-2021 li kien fiha diversi miżuri li dwarhom l-STEFC ikkonkluda li, b'mod ġenerali, dawn kienu jirrappreżentaw pass pożittiv 'il quddiem lejn il-minimizzazzjoni tal-impatti negattivi tal-attivitajiet tas-sajd fuq il-habitats ikkonċernati.

3. ELEMENTI LEGALI TAL-ATT DELEGAT

Sommarju tal-azzjoni

L-azzjoni legali ewlenija hija li jiġu adottati l-miżuri li huma meħtieġa biex l-Istati Membri jikkonformaw mal-obbligi tagħhom skont id-dritt ambjentali tal-Unjoni.

Bażi legali

L-Artikolu 11(2) tar-Regolament (UE) Nru 1380/2013.

¹⁰ <https://stecf.jrc.ec.europa.eu/documents/d/stecf/stecf-plen-21-01>

REGOLAMENT DELEGAT TAL-KUMMISSJONI (UE) .../...

ta'16.7.2025

li jemenda r-Regolament Delegat (UE) 2017/118 fir-rigward tal-miżuri ta' konservazzjoni fid-Dogger Bank u f'xi żoni tal-Kattegat

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) Nru 1380/2013 tal-Parlament Ewropew u tal-Kunsill tal-11 ta' Diċembru 2013 dwar il-Politika Komuni tas-Sajd, li jemenda r-Regolamenti tal-Kunsill (KE) Nru 1954/2003 u (KE) Nru 1224/2009 u li jhassar ir-Regolamenti tal-Kunsill (KE) Nru 2371/2002 u (KE) Nru 639/2004 u d-Deciżjoni tal-Kunsill 2004/585/KE¹¹, u b'mod partikolari l-Artikolu 11(2) tiegħu,

Billi:

- (1) Skont l-Artikolu 11(1) tar-Regolament (UE) Nru 1380/2013, l-Istati Membri għandhom is-setgħa li fl-ilmijiet tagħhom jadottaw il-miżuri ta' konservazzjoni tas-sajd li huma meħtieġa biex jikkonformaw mal-obbligi tagħhom skont l-Artikolu 6 tad-Direttiva tal-Kunsill 92/43/KEE ("id-Direttiva dwar il-Habitats")¹², skont l-Artikolu 4 tad-Direttiva 2009/147/KE tal-Parlament Ewropew u tal-Kunsill ("id-Direttiva dwar l-Għasafar")¹³ u skont l-Artikolu 13(4) tad-Direttiva 2008/56/KE tal-Parlament Ewropew u tal-Kunsill ("id-Direttiva Kwadru dwar l-Istrateġija Marina")¹⁴.
- (2) L-Artikolu 6 tad-Direttiva dwar il-Habitats jirrikjedi li l-Istati Membri jistabbilixxu l-miżuri ta' konservazzjoni meħtieġa għaż-żoni speċjali ta' konservazzjoni li jikkorrispondu għar-rekwiżiti ekoloġiċi tat-tipi ta' habitats naturali u l-ispeċijiet protetti fis-siti. Dan jirrikjedi wkoll li l-Istati Membri jieħdu l-passi x-xierqa biex jevitaw id-deterjorament tal-habitats naturali u tal-habitats tal-ispeċijiet, kif ukoll id-disturb sinifikanti tal-ispeċijiet li għalihom ikunu ġew iddeżinjati ż-żoni.
- (3) L-Artikolu 4 tad-Direttiva dwar l-Għasafar jirrikjedi li l-Istati Membri jistabbilixxu miżuri speċjali ta' konservazzjoni fir-rigward tal-habitat tal-ispeċijiet elenkati fl-Anness I tagħha. Dan jirrikjedi wkoll li l-Istati Membri jieħdu miżuri ta'

¹¹ Ir-Regolament (UE) Nru 1380/2013 tal-Parlament Ewropew u tal-Kunsill tal-11 ta' Diċembru 2013 dwar il-Politika Komuni tas-Sajd, li jemenda r-Regolamenti tal-Kunsill (KE) Nru 1954/2003 u (KE) Nru 1224/2009 u li jhassar ir-Regolamenti tal-Kunsill (KE) Nru 2371/2002 u (KE) Nru 639/2004 u d-Deciżjoni tal-Kunsill 2004/585/KE (ĠU L 354, 28.12.2013, p. 22, ELI: <https://eur-lex.europa.eu/eli/reg/2013/1380/oj/mlt>).

¹² Id-Direttiva tal-Kunsill 92/43/KEE tal-21 ta' Mejju 1992 dwar il-konservazzjoni tal-habitat naturali u tal-fawna u l-flora selvaġġa (ĠU L 206, 22.7.1992, p. 7, ELI: <https://eur-lex.europa.eu/eli/dir/1992/43/oj/mlt>).

¹³ Id-Direttiva 2009/147/KE tal-Parlament Ewropew u tal-Kunsill tat-30 ta' Novembru 2009 dwar il-konservazzjoni tal-ghasafar selvaġġi (ĠU L 20, 26.1.2010, p. 7, ELI: <https://eur-lex.europa.eu/eli/dir/2009/147/oj/mlt>).

¹⁴ Id-Direttiva 2008/56/KE tal-Parlament Ewropew u tal-Kunsill tas-17 ta' Ġunju 2008 li tistabbilixxi Qafas għal Azzjoni Komunitarja fil-qasam tal-politika tal-ambjent marin (Direttiva Kwadru dwar l-Istrateġija Marina) (ĠU L 164, 25.6.2008, p. 19, ELI: <https://eur-lex.europa.eu/eli/dir/2008/56/oj/mlt>).

konservazzjoni simili għall-ispeċijiet migratorji regolari li ma humiex elenkati fl-Anness I tagħha.

- (4) F'konformità mal-Artikolu 13(4) tad-Direttiva Kwadru dwar l-Istrateġija Marina, l-Istati Membri jehtiegu jadottaw programmi ta' miżuri biex jiksbu jew iżommu status ambjentali tajjeb, li jinkludu miżuri ta' protezzjoni spazjali li jikkontribwixxu għal networks koerenti u rappreżentattivi ta' żoni marini protetti, u jkopru b'mod adegwat id-diversità tal-ekosistemi kostitwenti, bħal żoni speċjali ta' konservazzjoni skont id-Direttiva 92/43/KEE, bħal żoni ta' protezzjoni speċjali skont id-Direttiva 2009/147/KE, u bħal żoni marittimi protetti kif miftiehma mill-Unjoni jew mill-Istati Membri kkonċernati fil-qafas ta' ftehimiet internazzjonali jew reġjonali li għalihom ikunu partijiet.
- (5) Skont l-Artikolu 11(2) tar-Regolament (UE) Nru 1380/2013, meta Stat Membru jqis li jehtieg li jiġu adottati miżuri għall-konformità mal-obbligi skont il-leġislazzjoni ambjentali tal-Unjoni msemija fl-Artikolu 11(1) tar-Regolament (UE) Nru 1380/2013 u Stati Membri oħrajn ikollhom interess ta' ġestjoni dirett fis-sajd li se jiġi affettwat minn tali miżuri, il-Kummissjoni għandha s-setgħa li tadotta tali miżuri permezz ta' atti delegati wara rakkomandazzjoni kongunta ppreżentata mill-Istati Membri.
- (6) Ir-Regolament Delegat tal-Kummissjoni (UE) 2017/118¹⁵ jistabbilixxi miżuri ta' konservazzjoni għall-protezzjoni tal-ambjent marittimu f'ċerti żoni marittimi protetti fil-Baħar tat-Tramuntana.
- (7) Fid-19 ta' Ottubru 2023, il-Ġermanja u n-Netherlands (l-Istati Membri inizjaturi), flimkien mal-Belġju, id-Danimarka, Franza u l-Iżvezja, ippreżentaw lill-Kummissjoni rakkomandazzjoni kongunta dwar miżuri ta' konservazzjoni fiż-żoni Ġermaniżi u Netherlandiżi tal-Bank Dogger, fis-siti ta' Natura 2000 “Doggerbank” (DE1003301) u “Doggersbank” (NL2008001).
- (8) Ir-rakkomandazzjoni kongunta tipproponi miżuri ta' konservazzjoni għall-protezzjoni tas-sikek tar-ramel (tip ta' habitat H1110) mill-impatt ta' rkaptu mobbli tal-kuntatt mal-qiegħ billi jiġu pprojbiti xbieki mobbli tat-tkarkir tal-qiegħ u tartaruni f'żoni speċifiċi f'dawn is-siti ta' Natura 2000.
- (9) Il-Kumitat Xjentifiku, Tekniku u Ekonomiku għas-Sajd (STECF, Scientific, Technical and Economic Committee for Fisheries) iavaluta r-rakkomandazzjonijiet kongunta fis-sessjoni plenarja tiegħu tal-11–15 ta' Marzu 2024¹⁶.
- (10) L-STECF ikkonkluda li l-miżuri ta' konservazzjoni proposti fid-Dogger Bank jistgħu jikkontribwixxu biex jiġi żgurat li l-ħabitats u l-ispeċijiet indirizzati fir-rakkomandazzjoni kongunta jinżammu u jiġu restawrati fi stat ta' konservazzjoni favorevoli, u jirrappreżentaw pass pożittiv 'il quddiem biex: (i) jiġu mminimizzati l-impatti negattivi tal-attivitajiet tas-sajd fuq ċerti ħabitats u l-komunitajiet bijoloġiċi tagħhom, u (ii) jiġi żgurat li l-attivitajiet tas-sajd jevitaw id-degradazzjoni tal-ambjent marittimu kif stipulat fl-Artikolu 2(3) tar-Regolament (UE) Nru 1380/2013.

¹⁵ Ir-Regolament Delegat tal-Kummissjoni (UE) 2017/118 tal-5 ta' Settembru 2016 li jistabbilixxi l-miżuri ta' konservazzjoni fis-sajd għall-protezzjoni tal-ambjent marittimu fil-Baħar tat-Tramuntana (ĠU L 19, 25.1.2017, p. 10 ELI: https://eur-lex.europa.eu/eli/reg_del/2017/118/oj).

¹⁶ Il-Kummissjoni Ewropea, iċ-Ċentru Kongunt tar-Riċerka, il-Kumitat Xjentifiku, Tekniku u Ekonomiku għas-Sajd, 75th plenary report (STECF-PLN-24-01), Rihank, D.(editur) u Doerner, H.(editur), l-Uffiċċju tal-Pubblikazzjonijiet tal-Unjoni Ewropea il-Lussemburgu, 2024, <https://data.europa.eu/doi/10.2760/82418>, JRC137730.

- (11) Ir-Rakkomandazzjoni kongunta testendi wkoll il-projbizzjoni għall-bastimenti tas-sajd bit-tartarun kemm fiż-żoni ta' ġestjoni tal-Ġermanja kif ukoll fin-Netherlands. L-STECEF sahaq li l-inkluzjoni tal-gruppi kollha tal-irkaptu fil-miżuri ta' ġestjoni hija mehtieġa biex jiġu minimizzati l-impatti negattivi tas-sajd u tiġi evitata d-degradazzjoni tal-ambjent marittimu bbażata fuq is-sajd.
- (12) Ir-Rakkomandazzjoni kongunta tipproponi wkoll miżuri ta' kontroll u ta' infurzar. L-STECEF innota li r-rakkomandazzjoni kongunta kienet qieset ir-rakkomandazzjonijiet preċedenti tal-STECEF u kkonkluda li dawn il-miżuri ta' kontroll u ta' infurzar jidhru adegwati u suffiċjenti biex jiżguraw infurzar xieraq tal-miżuri proposti għaž-żoni ta' ġestjoni. Madankollu, uħud mill-miżuri ta' kontroll proposti diġà huma obbligu legali u għalhekk mhumie x inkluzi f'dan ir-regolament delegat.
- (13) L-istatus ta' konservazzjoni tas-sit għadu vvalutat bħala mhux favorevoli u, skont id-data ppreżentata mill-Istati Membri, l-attivitajiet tas-sajd holqu distorsjoni fil-kompożizzjoni tal-ispeċijiet lejn speċijiet iżgħar u b'hajja qasira.
- (14) Għalhekk, il-Kummissjoni tqis li l-miżuri proposti fir-rakkomandazzjoni kongunta se jikkontribwixxu biex jimminimizzaw l-impatti negattivi tal-attivitajiet tas-sajd fl-ilmijiet tal-UE tas-siti ta' Natura 2000 tad-Dogger Bank.
- (15) L-Artikolu 3(3)(d) tar-Regolament Delegat (UE) 2017/118 jistabbilixxi deroga mill-projbizzjoni tas-sajd fiż-żoni ristretti għas-sajd ta' Stora Middelgrund och Röde bank (SE0510186), Fladen (SE0510127), Lilla Middelgrund (SE0510126) u Morups bank (SE0510187) fiż-żona ta' Kattegat għall-gheżula u l-pariti, dment li l-bastimenti tas-sajd jieħdu sehem fi programm nazzjonali ta' monitoraġġ u ta' valutazzjoni mwettaq mill-awtoritajiet nazzjonali jew f'isimhom biex tiġi vvalutata il-qabda aċċessorja tad-denfil iswed u tal-għasafar tal-baħar bl-użu ta' monitoraġġ elettroniku mill-bogħod, inkluz l-użu ta' kameras tat-televiżjoni b'ċirkwit magħluq abbord u data dwar il-pożizzjoni. L-Artikolu 3(3)(d) kien jirrikjedi wkoll li l-Iżvezja tirreżamina d-data dwar il-qabdiet aċċessorji tad-denfil iswed u tal-għasafar tal-baħar kull sena għal valutazzjoni finali sal-31 ta' Diċembru 2024.
- (16) Dik id-deroga giet stabbilita wara l-valutazzjoni tagħha mill-STECEF fil-plenarja tiegħu tat-22–26 ta' Marzu 2021¹⁷. Għalkemm l-STECEF qajjem dubji dwar l-adegwatezza tad-deroga, huwa nnota l-possibbiltà li din tiġi rieżaminata wara 3 snin ta' applikazzjoni. Dik id-deroga kienet parti minn rakkomandazzjoni kongunta usa' ppreżentata fl-2021 li kien fiha diversi miżuri li dwarhom l-STECEF kien ikkonkluda li, b'mod ġenerali, kienu jirrappreżentaw pass pożittiv 'il quddiem lejn il-minimizzazzjoni tal-impatti negattivi tal-attivitajiet tas-sajd fuq il-ħabitats ikkonċernati.
- (17) Fil-11 ta' Lulju 2024, l-Istati Membri tal-Baħar tat-Tramuntana, bl-Iżvezja bħala l-Istat Membru inizjatur, ippreżentaw lill-Kummissjoni rakkomandazzjoni kongunta li tipproponi t-tneħħija ta' din id-deroga peress li ma sar l-ebda sajd fl-ambitu tal-programm ta' monitoraġġ, u minhabba li hemm data ġdida li turi l-istatus fqir tal-popolazzjoni tal-Baħar Belt.
- (18) Il-Kummissjoni tqis li, għar-raġunijiet stabbiliti fil-premessa (16) hawn fuq, huwa pertinenti li titneħħa d-deroga għall-gheżula u l-pariti.
- (19) Għalhekk, jenħtieġ li r-Regolament Delegat (UE) 2017/118 jiġi emendat kif xieraq.

¹⁷ Il-Kumitat Xjentifiku, Tekniku u Ekonomiku għas-Sajd (STECEF) – is-66 Rapport Plenarju (PLEN-21-01). EUR 28359 EN, l-Uffiċċju tal-Pubblikazzjonijiet tal-Unjoni Ewropea, il-Lussemburgu, 2021, ISBN 978-92-76-36151-0 (online), doi:10.2760/437609 (online), JRC124902.

- (20) Dan ir-Regolament Delegat huwa minghajr preġudizzju għall-htieġa ta' miżuri ta' konservazzjoni addizzjonali meħtieġa għall-konformità mad-dispożizzjonijiet rilevanti tad-Direttivi dwar l-Għasafar u dwar l-Habitats u tad-Direttiva Kwadru dwar l-Istrateġija Marina u mal-pożizzjoni tal-Kummissjoni rigward il-konformità tal-Istati Membri interessati mal-obbligi tagħhom skont il-leġislazzjoni ambjentali rilevanti tal-Unjoni,

ADOOTAT DAN IR-REGOLAMENT:

Artikolu 1

Ir-Regolament Delegat (UE) 2017/118 huwa emendat kif ġej:

- (1) L-Artikolu 3 huwa emendat kif ġej:

(a) Il-Punt 1(a) huwa sostitwit b'dan li ġej:

“(a) fiż-żoni 1(1) sa 1(15), hliet fiż-żoni ta' twissija rispettivi 1(10.az), 1(11.az), 1(12.az) u 1(13.az), 1(14.az) u 1(15.az), l-irkapti li ġejjin għandhom ikunu pprojbiti: xibka tat-tkarkir tal-qieġ (TB), xibka tat-tkarkir bi travu (TBB), xibka tat-tkarkir tal-qieġ bid-dirigenti (OTB), xibka tat-tkarkir bid-dirigenti tewmin (OTT), xibka tat-tkarkir tal-qieġ bil-paranzi (PTB), xibka tat-tkarkir għall-awwisti (TBN), xibka tat-tkarkir għall-gambli (TBS), tartarun (SX), tartarun Daniż (SDN), tartarun Skoċċiż (SSC), tartarun Skoċċiż bil-paranzi (SPR), tartarun tad-dgħajjes jew tal-bastimenti (SV), hliet l-attivitajiet tas-sajd bi xbieki tat-tkarkir bi travu u b'kalamenti bir-rombli b'daqs tal-malja bejn 16 u 31 mm (TBB_CRU_16-31) fis-sajd tradizzjonali li jimmira lejn il-gamblu tar-ramel (*Crangon spp.*) fiż-żona 1(10)(b);

(b) Il-punt 1(b) huwa sostitwit b'dan li ġej:

“barra minn hekk, fiż-żoni 1(10) sa 1(15), hliet fiż-żoni ta' twissija rispettivi 1(10.az), 1(11.az), 1(12.az), 1(13.az), 1(14.az) u 1(15.az) għandhom ikunu pprojbiti l-irkapti li ġejjin: gangmu tad-dgħajjes (DRB) u gangmu mekkanizzat li jinkludi gangmu b'pompa tal-ġbid (HMD)”;

(c) Jithassar il-punt 3.(d).

- (2) L-Artikolu 4 huwa emendat kif ġej:

(a) Il-paragrafu 1 huwa sostitwit b'dan li ġej:

“1. Il-bastimenti tas-sajd li jgħorru abbord kwalunkwe rkaptu mobbli tal-kuntatt mal-qieġ li ma jkunux awtorizzati jistadu fiż-żoni 1(1) sa 1(15), inkluż fiż-żoni ta' twissija rispettivi 1(12.az), 1(13.az), 1(14.az) u 1(15.az), u l-bastimenti tas-sajd li jgħorru abbord għezula u għezula tat-thabbil li ma humiex awtorizzati jistadu fiż-żoni 4(1) sa 4(4), jistgħu jwettqu tranżitu minn dawk iż-żoni rispettivi dment li dawn l-irkapti jintrabtu u jiġu stivati matul it-tranżitu f'konformità mal-kundizzjonijiet stabbiliti fl-Artikolu 47 tar-Regolament (KE) Nru 1224/2009.”

(b) Il-paragrafu 3 huwa sostitwit b'dan li ġej:

3. Il-veloċità matul it-tranżitu għall-bastimenti tas-sajd kollha li ma humiex awtorizzati jistadu fiż-żoni 1(10) sa 1(15), inkluż fiż-żoni ta' twissija rispettivi 1(12.az), 1(13.az), 1(14.az) u 1(15.az), fiż-żona 2(28) u fiż-żoni 4(1) sa 4(3), ma għandhiex tkun inqas minn sitt mili tal-baħar hliet fil-każ ta' force majeure, f'konformità mal-Artikolu 50(3)(b) tar-Regolament (KE) Nru 1224/2009.

- (3) L-Artikolu 5, il-paragrafu 2, il-punt c huwa sostitwit b'dan li ġej:

(c) iġorru abbord xi rkaptu pprojbit u jkunu qed jivvjaġġaw b'veloċità ta' inqas minn sitt mili tal-baħar fiż-żoni 1(12) sa 1(15) (l-Anness I), inkluż fiż-żoni ta' twissija rispettivi 1(12.az), 1(13.az), 1(14.az) u 1(15.az). Fiż-żoni 1(14), 1(15) u fiż-żoni ta' twissija 1(14.az) u 1(15.az), id-data tal-VMS tista' tiġi trażmessa wkoll permezz tas-Servizz Ġenerali tar-Radjukomunikazzjoni f'Pakketti (GPRS, General Packet Radio Service) jew tas-Sistema Globali għall-Komunikazzjoni Mobbli (GSM, Global System for Mobile Communication).

(4) L-Artikolu 6 huwa sostitwit b'dan li ġej:

“Rieżami

Mit-8 ta' Marzu 2023, l-Istati Membri kkonċernati għandhom jimmonitorjaw, jivvalutaw u jirrapportaw dwar l-implimentazzjoni tal-miżuri stabbiliti fl-Artikoli 3, 4 u 5, kull 3 snin għall-miżuri fiż-żoni 4(1) u 4(4) (l-Anness VI) skont id-Direttiva dwar l-Ghasafar, u kull 6 snin għall-miżuri fiż-żoni 1(10) sa 1(13) (l-Anness I), fiż-żona 2(28) (l-Anness II) u fiż-żoni 4(2) u 4(3) (l-Anness VI) skont id-Direttiva dwar il-Habitats u d-Direttiva Kwadru dwar l-Istrateġija Marina.

L-Istati Membri għandhom jirrieżaminaw il-miżuri fiż-żoni 1(14) u 1(15) 6 snin wara d-dhul fis-seħh tagħhom”.

(5) L-Anness I huwa emendat f'konformità mal-Anness ta' dan ir-Regolament.

Artikolu 2

Dan ir-Regolament għandu jidhol fis-seħh fl-ghoxrin jum wara dak tal-pubblikazzjoni tiegħu f'*Il-Ġurnal Uffiċjali tal-Unjoni Ewropea*.

Dan ir-Regolament għandu jorbot fl-intier tiegħu u japplika direttament fl-Istati Membri kollha.

Magħmul fi Brussell, 16.7.2025

Għall-Kummissjoni

Il-President

Ursula VON DER LEYEN